

ગણેશજીની ચતુરાઈ

– ‘પ્રેરક વાર્તાઓ’ માંથી સાભાર

ગણપતિનું નામ તો તમે સાંભળ્યું જ હશે. દરેક શુભ કાર્ય શરૂ કરતાં પહેલાં લાંબી સૂંઢવાળા ગણેશની જ પૂજા કરવાની હોય છે.

ગણેશજી બાળપણથી જ બહુ બુદ્ધિશાળી અને શાંત સ્વભાવના હતા. તેમના મોટાભાઈ કાર્તિકેય હતા. તે બહુ વીર, પરંતુ તેમને ગુસ્સો બહુ આવતો હતો.

એક વખત બંને ભાઈઓ વચ્ચે શરત લાગી કે પહેલાં કોણ પૃથ્વીની પરિક્રમા પૂરી કરે ? કાર્તિકેય ઘમંડથી બોલ્યો : “ગણેશ ! તમારું પેટ મોટું છે અને વાહન નાનું ઉંદર છે. તમે શું આખી પૃથ્વીની પરિક્રમા કરવાના. મને જોજો. મારી સવારી મોર પર બેસી હમણાં પરિક્રમા કરી આવું છું. મોર બહુ જ જલદી જલદી દોડે છે (ઊડે છે).” કાર્તિકેય તેની સવારી ઉપર બેસીને ઝડપથી ચાલ્યા.



ગણેશ હસ્યા. અહીં ગણેશજી આનંદથી, આરામથી બેસી રહ્યા. એટલામાં તેમની માતા પાર્વતીજી આવ્યાં. બોલ્યાં, “બેટા ગણેશ, તું શરત પૂરી નહીં કરે. એવું લાગે છે કે મોટોભાઈ જીતી જશે.” ગણેશજી તરત ઊઠ્યા અને નજીકના એક તળાવ પર જઈ સ્નાન કર્યું અને પાછા આવ્યા. ગણેશજીનાં માતા-પિતા બેઠાં હતાં. ભીના શરીરે માતા-પિતાની ચારેબાજુ ત્રણ પરિક્રમા કરી અને ચૂપચાપ બેસી ગયા. એટલામાં કાર્તિકેય આવ્યા. તે બોલ્યા, “ગણપતિ ! તમે આ શરત હારી ગયા. મેં તમને કહ્યું હતું ને કે તમે જીતી નહીં શકો.”

ગણેશજી શાંતિથી બોલ્યા, “હું હાર્યો નથી. સ્નાન કરી ત્રણ વખત માતા-પિતાની પરિક્રમા કરી. માતા-પિતા પૃથ્વીની બરાબર હોય છે. તેથી આ શરત હું હાર્યો નથી.”

મા પાર્વતીએ પણ ગણેશની વાતમાં હા કહી અને કાર્તિકેયને કહ્યું, “ગણેશ ઠીક કહે છે. તે શરત જીતી ગયો છે.” માતા-પિતામાં શ્રદ્ધા રાખવાને લીધે ગણેશ હંમેશાં પ્રથમ પૂજાશે.

